


Acc. No. 3278

ఆంధ్ర సంస్థానములు:

సాహిత్య పోషణము

(సాహిత్య అకాడమీ బహుమతినందిన రచనము)

డా. తూమాటి దొణప్ప, ఎం. ఏ., పి. ఎచ్. డి.



రాచూరు - రేపల్లె

ప్రవేశిక

ఇవి గుంటూరు మండలమునందు చెలసిన ప్రాచీనసంస్థానములు. ఈ సంస్థానపాలకుల రాజధానులు గుంటూరు మండలము నందలి రాచూరు రేపల్లెలు. ప్రప్రథమమున ఒకే సంస్థానముగా నుండి అనంతరకాలమునం దాసంస్థానము రాచూరు, రేపల్లె అను రెండు భాగములుగా విడిపోయి రెండు ఎంతులుగా నేర్పడినది. కూచిపూడి, గుంటూరు, చీరాల, తాడికొండ, నాదెండ్ల, నూతక్కి, పాణం, పాలఝ, పులివెట్టు, ప్రత్తిపాడు, మంగళగిరి, మునిగోరు, రావిపూడి, సంకరావూరు అను నీ షడునాలుగు సముతులతో ఏనూట ఎనుబది నాలుగు గ్రామములతోఁ గూడిన మూర్తిజాన్నగరు సర్కారు వీరి పూర్వుల తొలి సంస్థానము.

‘....అమరె మూర్తుజాన్నగర సింహాసనమున
చామరచ్చత్ర వేణునిస్సాణ పణవ
ముఖ నిఖిలరాజచిహ్నముల్ మ్రోలఁ దనరఁ
బ్రథన జయశాలి మానికరాయమౌళి’

—ధనుర్విద్యా విలాస కృత్యవతరణిక, 29.

అని నాటి కొండవీటి జిల్లాలో హుజూరు నాయకుఁడు, ఖిల్లాదారు హోదాలో నున్న మాణిక్యరావు దేశముఖు పేర్కొనఁబడినాఁడు. పిమ్మట ఇనగు ర్తిపాడు, కట్టెంపూడి, గారపాడుసముతు, జానం చుండూరు, నుదురుమాడుఖండ్రీక, పూండ్ల, పెదపూడి, పొత్తూరుసముతు, చుండూరు, వల్లూరు, సుద్దపల్లి మొదలగు ప్రాంతములు ఈ సంస్థానమునం దుండినవి. జమీందారీరద్దు చట్టము నాటికి పూర్వమే యీ సంస్థాన మంతరించియుండినది.

సంస్థాన చరిత్రము

సంస్థాన పాలకులు శ్రీమహాద్విష్ణుచరణ రాజీవయుగళి నవతరించిన పద్మనాయక కులసంధవులు, వీరిది ‘పుణ్యపలి’ గోత్రము. ఈ గోత్రజులలో మాణిక్యరావువారి కుదురు గొప్పది. వీరి తొల్టి యింటిపేరు ‘కృష్ణానేని’ వారు. మొదటి నివాసము తెలంగాణమఁట; ఇప్పటికిని వీరి పరంపరా సంబంధులు చాలమంది హనుమకొండ పరిసరముల విస్తరించియున్నారఁట; ‘మాణిక్య రావు వా’ రను వీరి గృహనామము గోలకొండ సులతాను కుతుబ్ షాహీ

యిచ్చిన గౌరవనామములు : జైనులలో మాణిక్యచంద్ర మాణిక్యసేన మాణిక్యదేవాది నామములు మాణిక్యపద ఘటితములు గలవు. తెలంగాణమున మాణిక్యప్రభువను యోగీంద్రుడెప్పుడో వెలసెనట. వారి శిష్యవరంపర నేడును తెలంగాణమున గలదు. ఇది వారిపేర నేర్పడిన బిరుదేమోయని వేటూరి వారి యోజన.*

పద్మనాయక గోత్రముల వారిలో ప్రసిద్ధుడైన మాణిక్యారాయుడను నతడు రణోద్యోగంబు లందాపుడయి కుతుబ్ షాహీకి కుడిబుజముగా నుండెనట. కొండవీడు, కోవెలకొండ, పెదకొండపల్లి, మెదకు మొదలగు దుర్గములను శత్రువుల దాడులనుండి కాపాడినందులకు మెచ్చి, కుతుబ్ షాహీ మాణిక్యారాయనికి పెద్దబిరుదు లిచ్చెనట.

'అజానేయము రత్నకుండలయుగం బాందోళికారత్నమున్
 గ్రాజాపత్యము ముర్తుజాన్నగరసామ్రాజ్యంపుమన్నెర్కమున్
 రాజా మానికరావటంచు నభిదానం బిచ్చినన్ బ్రీతుడై
 భ్రాజిష్ఠుండగుచున్ దగున్ గుతుపషా పాచ్చా సమక్షంబునన్'

—ధనుర్విద్యా విలాసము, అపతరణిక, పు. 23.

'దెబ్బదియేడు గోత్రముల తీవినెసంగెడు పద్మనాయకుల' (పైది, 1-17) లో 'పున్నెవలి కీరాబ్ధి చంద్రులు' (పైది, 1-52) 'కుతుపషా ననుగ్రహంబున నేనూటయెనుబదినాలుగు పరగ్రామంబులఁ బ్రసిద్ధంబగు మూర్తుజాన్నగరంబున కుం దావలంబైన రాజ్యంబునకు మన్నెటికంబును, దక్కంగల సమ్మానంబులం బడసి యప్పాదుశా పసుపున మూర్తుజాన్నగరంబు బ్రవేశించి....' (పైది, 1-24) కొండవీడు మొదటి రాజుచానిగా పాలించినవారు. కృష్ణాసేని మాణిక్యారావుగారి వంశము అనంతరకాలమందు వంశకర్త పేర 'మాణిక్యారావు వారు' అను వాడుకతో ప్రచురమయినది. మాణిక్యారాయని పుత్రప్రౌత్రాదులు గోల్కొండ నవాబుల కాలమున కొండవీటి సీమలో హుజూర్ నాయకులుగా, ఖిల్లాదారులుగా నుండి 'పౌరుషశాలియై తనరు పాదుషహా హిత మాచరింపుచు.... వారికి వారికిం దగినవైభవముల్ గని....' (పైది, 1-18) వర్ణిల్లరి. ఈ వంశము నందలి యాద్యులందఱును కుతుపషా పాచ్చా హితాపాదులై వర్తించి యనేక సత్కారముల నందినవారు.

మాణిక్యారాయని కుమారుడు కొండలరాయుడు అబ్దుల్లా పాదుషా కాశ్రితుడు; సులతానబ్దుల పాదుషాహునకు మెచ్చులు గూర్చువాడు. ఈయన కుమారుడు తిరుమలప్రభుడు. తిరుమలప్రభుని ప్రప్రౌత్రుడు అప్పప్రభుడు ఔరంగజేబుచే సమ్మానితుడు. మూర్తుజాన్నగర పాలకుడగు నితడు 1705 నాటికి రేపల్లెలో కోటను గట్టించియుండెను. అప్పప్రభుని కుమారుడు తిరుపతి

* ధనుర్విద్యా విలాసమునకు వేటూరి ప్రభాకరశాస్త్రిగారి పీఠిక, పు. 38.

రాయఁడు. తిరుపతిరాయనికి చక్రమాంబవలన వెంకటరాయ, కృష్ణ, అప్ప, రమణ, వల్లభరాయ, సీతన్న యని యాఱుగురు కుమారులు. వెంకటరాయల కుమారుఁడు గోపాలుఁడు, అప్పావసీపతి తనయుఁడు రఘుపతి నవాబులనుండి రాజా కీతాబులను, జెండా, నగరా మొదలగు గౌరవచిహ్నములను బడసిన వారు. ఉద్ధతులగు వాసిరెడ్డివారి యొత్తిడి కారణ లేక వీరి పలుకుబడి నానాఁటికి క్షీణించుచు వచ్చినది.

అన్నలందఱును, వారి పిల్లలలోని కొందఱును సంస్థానమును పాలించి మరణించిన పిమ్మట చిట్టచివరివాఁడైన సీతన్న (1737-1778) కు సంస్థానము సంక్రమించినది. సీతన్నకు లక్ష్మమ్మవలన జంగన్న, తిరుపతిరాయఁడు నని ఇద్దఱు కుమారులు. పెద్దవాఁడగు జంగన్న 1779-1811 మధ్య సంస్థానమును పాలించెను. క్రీ. శ. 1787 నుండి 'మూర్తుజాన్నగరు' (గుంటూరు) సర్కారు కుంఫిణీ ప్రభుత్వమువారి వశములో నుండినది. 1792 లో అన్నదమ్ముల మధ్య కలఁతలేర్పడి జమీ రెండు విభాగములయినది. జంగన్న కాలమునందే శాశ్వతకర నిర్ణయము జరిగినది. ఇందలి రేపల్లె వంతు జ్యేష్ఠుఁడగు జంగన్నకువచ్చినది.

'ఆయురారోగ్య పుత్రపౌత్రాభివృద్ధి
గలిగి రేపల్లె నగరశృంగార సౌధ
రత్నసింహాసనస్థితి రాజ్యమేలు
భవ్యగుణశాలి జంగభూపాలమౌళి'

—అవతారిక, ధనుర్విద్యా విలాసము.

రాచూరు వంతు తమ్ముఁడగు తిరుపతిరాయనికి వచ్చినది.

జంగన్నగారికి భావయ్య, సీతన్న యని యిరువురు పుత్రులు. రాచూరి జమీందారులయిన తిరుపతిరాయని పుత్రులిద్దఱును నిస్సంతుగా మరణించుట వలన రాచూరి భాగము మరల రేపల్లెవారికి దఖలుపడినది. భావయ్యగారు ఈ రెండు జమీలను పాలించుచువచ్చిరి.

ఆర్థికదుస్థితివలన సంస్థానమునందలి పెక్కు సీమలను ముఖ్యముగా పొన్నూరువగైరా యిరువదిరెండు గ్రామములను అమరావతి పాలకుఁడు వాసిరెడ్డి వేంకటాద్రినాయఁడు, రాచూరు తాలూకా భాగములను నరసరావుపేట పాలకుఁడు మల్రాజు పెదగుండారాయఁడు మొదలగువారికి విక్రయించిరి. సీతన్నారావుగారి కుమారులు జంగన్నారావుగారు (1817-1870) తండ్రి మరణకాలము నాఁటికి మైనరయినందున 1828-1835 సంవత్సరముల మధ్య సంస్థానము కోర్టుఆఫ్ వార్షన్స్ వశముననుండినది. జంగన్నారావుగారు 1835 లో జమీకివచ్చి 1846 దాఁక పాలించిరి. కొన్ని యేండ్లుగా సంస్థానము పేష్టాను సరిగా చెల్లక బకాయి పెరిగిపోయినందున 1846 లో రేపల్లె జమీందారీ జప్తు చేయఁబడి యేలమునకు వచ్చినది. ఎవరును పాటపాడనందున కుంఫిణీ ప్రభుత్వమే

ఖరీదుచేసినది. రేపల్లె జమీందారీ యిట్లంతరించినది.

ఈ జమీందారీలోని రాచూరి భాగము నిదివరకే నరసరావుపేట సంస్థానాధీశ్వరులు విక్రయించికొని యుండిరి. భావయ్యగారికి అచ్చమాంబ వలన జన్మించిన వెంకటగోపాలరావుగారు (1870-1883) కేవలము పించనుదారులుగా నుండిరి. వీరు 1883 లో పరమపదించిరి. వీరు రాచూరి జమీందారుల కోవలోని వారు. వెంకటగోపాలరావుగారి కుమారులు వెంకటమార్కండేయరావుగారు.* వీరు చిన్నతనముననే గతించిరి. వీరి కుమారులు వెంకట హయగ్రీవరావుగారు. వీరు 1918 లో జన్మించిరి; నేటికిని సజీవులు. రాచూరి జమీందారుల కోవవారు పల్లెకోనకు చేరువఁగల రాచూరు గ్రామము నివాసముగాఁ గలవారు. వెంకట హయగ్రీవరావుగారు రాచూరి జమీందారుల సంతతికి చెందినవారు. రేపల్లె జమీందారుల వంశీయులు రేపల్లె యొద్దనున్న ఉల్లిపాలెమునందు నివసించు చుండుటవలన వీరిని ఉల్లిపాలెము జమీందారులనియు వ్యవహరించిరి.

సాహిత్యపోషణము

పదునెనిమిదవ శతాబ్ది మధ్యభాగము దాఁక నీ వంశీయుల సాహిత్య సమారాధక చరిత్రము మనకు స్పష్టముగా తెలియదు. వీరు అనేకాగ్రహారములు, దేవాలయములు నిర్మించి దేవబ్రాహ్మణ వృత్తులను సంరక్షించిరి. చక్రమాంబా తిరుపతిరాయల పెద్దకుమారుఁడును, రేపల్లె జమీందారుఁడును నగు జంగన్న (1779-1811) 'సప్తసంతాన ప్రశస్తిని గాంచి వరకవీశ్వరుల దీవనలు గాంచి' (1-55) మించినవాఁడని ధనుర్విద్యా విలాసమునఁ జేర్కొనఁబడినది గాని యాయన పోషించిన కవులెవరో వారు రచించిన కృతులెవ్వయో తెలియదు. అయితము వేదావధానులు, రాయప్రోలు సూరంభొట్లు, వట్టెము రామలింగ దీక్షితులు, పోతుకుచ్చి పాపంభొట్లు, నేతి తెలగావధానులు, బూరుగుల నిమ్మంభొట్లు మొదలగు వేదశాస్త్ర పండితులకు జంగన్నారావుగారు చెటి 82 కుం. భూమిని దానముచేసినట్లు మాత్రము నిదర్శనములున్నవి.

కృష్ణానేని తిరుపతిమాణిక్యరాయఁడు

జంగన్న తమ్ముఁడును రాచూరి పట్టణాధిపతియు (1-61) ను నగు తిరుపతిరాయఁడు ధనుర్విద్యా విలాసకృతి ప్రేరకుఁడు. మొహమ్మదు జాఫర నామధేయుఁడగు శరాసనగురుని యాశ్రయమున ధనుర్విద్యా రహస్యముల నేర్పినవాఁడు కృష్ణానేని తిరుపతిమాణిక్యరాయ ప్రభువు.

'శ్రీమన్మహాదేవ సేవానుభావంబు
గొని ధనుర్గర్భఁడైన గుహునిలీల

* ఆంధ్రవత్రిక, సంవత్సరాది సంచిక, క్రోధన, 1925, పు. 332.

గాధేయ బోధంబుగాంచి కోదండ దీ
జైగురుండైన దాశరథిలీల

పరశురాము భజించి శరశరాసన కళా
ఘనుడైన జాహ్నువీతనయులీల

ద్రోణు నారాధించి బాణాసనాభ్యాస
పటిమంబుగాంచిన పార్థులీల

శ్రీమహమ్మదజాఫర్ నామధేయుఁ

డగు శరాసనగురువరు నాశ్రయంబుఁ

బడసి విలుదాల్చి కలియుగపార్థుఁడనఁగఁ

బ్రౌడీఁ జెలువొందెఁ దిరుపతిరాయశౌరి'

—1-60.

అష్టాదశనిద్యలలో ధనురాగమము మిక్కిలి గణనీయమనియు, దీనిని కావ్యముగా వెలయింపఁజేయుమనియు, సప్తసంతానములందు కావ్యము సనాతనమనియు—

'నరుఁడా కుంభజు వేఁడినట్లు గురుఁడానందంబునం గ్రీడితోఁ

బరిపాటిం వినిపించినట్లుగఁ గథాభాగంబు భాగించి క్రొ

వ్వీరులం దేనియ గూర్చు కైవడి ధనుర్విద్యా విలాసాహ్వాయం

బొరయం గావ్యము మాకు నర్పణముగా యోజింపుముత్సాహివై'

—1-71.

అని కోదండరామమూర్తి కృతిప్రేరకుఁడగు తిరుపతిరాయనికిఁ గలలో కని పించి యాదేశించెనఁట.

అకలంకము కృష్ణకవి

తిరుపతిరాయఁడు ధనుర్విద్యావిశేషములను వివరింపఁగాఁ దదాస్థాన కవియగు కృష్ణమాచార్యుఁడు తెలుఁగున ధనుర్విద్యావిలాసమనుపేర మూఁడా శ్వాసముల కృతిగా కృతిప్రేరకుని యిలువేల్పు కృష్ణానదీతీరమున రఃపని పురమున జానకీ సమేతుఁడయి అర్చాస్వరూపమున విలసిల్లుచున్న కోదండ రామస్వామి కర్పితముగ రచించినాఁడు. కవి మైత్రేయ సగోత్రుఁడు. రామానుజ పాద భక్తుఁడు. 'కౌసల్యానందన కటాక్షవీక్షణ పరంపరాసాదిత కవితావిచిత్ర సుకవి జనానుగ్రహపాత్రుఁడు'. మరుత్తనయారాధనలబ్ధి చారు కవితాధీరుఁడు. ఇది యే సంస్కృతకృతికిని ఆంధ్రీకరణము గాదు.

ఈ కవి మఱియొక కృతి శకుంతలా పరిణయమను శృంగారప్రబంధము చిటుమాఱుళ్ళ పాపయ్య యను నామాంతరము గల వేంకటాద్రినాయనింగారి ప్రేరణమున రచితమై తిరుపతి వేంకటేశ్వరస్వామి కర్పితమై యున్నది. శకుంతలా పరిణయమునందు కృతికర్త కృష్ణకవి యనియు, కృష్ణమాచార్యుఁ డనియు వ్యవహృతుఁడు. 'ఇది శ్రీమత్కౌసల్యానందన ప్రసాద సమాసాదిత

కవితా విచిత్ర మైత్రేయసగోత్ర నృసింహగురుపుత్ర కృష్ణమాచార్య ప్రణీతం బయిన శకుంతలా పరిణయము....' అని యాశ్వాసాంత గద్యములయందు కృష్ణమాచార్యుడనియు—

'పాత్రుడవై మైత్రేయస
గోత్రుడవై నారసింహగురుపర్యనకున్
బుత్రుడవై వెలయుదు వి

ద్దాత్రిన్ మాపసుపు సేయడగు చృష్ణకవీ !'

యని యవతారికాభాగమునందు కృష్ణకవి యనియు నుట్టంకింపఁబడుట గమనింపఁ దగినది. ధారాశుద్ధి, ధనురాగమవిషయసమ్పత్తికలిగిన ప్రౌఢకావ్య మిది. కృతి ప్రేరకుల పూర్వరాజుడాని కొండవీడు ఈ కావ్యమున నిట్లు పరికీర్తిత మయినది.

'పనమించు భీష్మక ప్రముఖాపనీపాల
కులకు వజ్రపుజోడు కొండవీడు
శత్రు రాజాధిరాజ విరాజదైశ్వర్య
కుదిరంబు ముకుద్రాడు కొండవీడు
అఖిలయాచక రాజహంసయాధములకు
క్రొందామరలకాడు కొండవీడు
దేవతాయతనమై దీపించుకల్యాణ
కుదరంబునై దోడు కొండవీడు
హరిహరవిరించి ముఖదేవతాపతంస
నంసదభిరామ హేమ విశాలశాల

జాగ్ర దగ్రముహుర్ముహుశ్చటులపటహా
ముమముమ ధ్యానములగూడు కొండవీడు.'

'పరరాజ్య పరదుర్గవరవైభవశ్రీలఁ గొనకొని విడనాడు కొండవీడు' అను పద్యమున కిది యనుకరణము. మాదిరి కొకపద్యము.

'శరసంధాన విధాన తానకములన్ సంధిల్లు నిర్దోషముల్
పరిభావించి ధనుఃకళానుకలనా భాస్వస్మనోప్పత్తియై
శరసంధాన విమోచనమ్ముల విశేషమ్ముల్ పిసాళింపుచున్
నరుఁడానందము నొందుచుండు ధరణీనాథుల్ ప్రశంసింపఁగాన్'

—నారాచనిర్యాణము, 199.

ఉరుటూరి వేంకటకృష్ణకవి

హరితన గోత్రుఁడును, ఆపస్తంబసూత్రుఁడును, ఉరుటూరి వెంగన్న మంత్రి తనయుఁడును నగు వేంకటకృష్ణ సుకవి ఆకాశరాపణ సంహారమను

గ్రంథము*ను కృష్ణానేని తిరుపతిమాణిక్యారాయప్రభుని ప్రేరణమున రచించి కృష్ణానేనివారి కులవైవముగు ఈవని కోదండరామస్వామికిఁ గృతి యిచ్చినాఁడు. శ్లేషకవితా పితామహుఁడగు నితఁడింకను రాఘవపాండవయాదవీయాది బహు ప్రబంధ నిబంధన ప్రవీణుఁడయినట్లు ఆకాశరావణ సంహార కావ్యమునందలి యాశ్వాసాంత గద్యమువలనఁ దెలియుచున్నది. 'ఇది శ్రీవిష్ణుచిత్తముని చరణ సేవాధురీణ రాఘవ పాండవ యాదవీయాది బహుప్రబంధ నిబంధన ప్రవీణ....నంస్కృతాంధ్ర భాషాచతుర్విధ వివిధ కవితానిలయ వెంగనమంత్రి తనయ వినయవిశంకట వేంకటకృష్ణకవి....'.

'అరి బలములోన నొకఁడైన సంఘ్రీతలము
ముల్లుగాఁడక యున్నాఁడు మోదమెసఁగ
నింఱ నేరీతిసాధింతు నెద్దివెరవు
సురలగెల్చిన బలమెల్లఁ జూటవోయె'

అని రావణుఁడు చింతించు పద్యముతో కథాభాగ మారంభమగు చున్నది. లభ్యమయిన అవతారికా భాగమునందలి కృతిప్రేరకుని వంశావతార మంతయు నించుమించుగా ధనుర్విద్యా విలాస కృత్యవతారికకు మక్కికి మక్కిగానకలు. ఇది లేఖకుల చెయివాటో, పాఠకుల అలవాటో, లేక ఈ రెండు గ్రంథములెత్తి వ్రాయఁబడిన తాటియాకు లటునిటు కలిసిపోవుటవలని పొరపాటో కావచ్చు. అంతేకాని, చతుర్విధ కవితానిలయుఁడగు నీరవి మఱియొక కవి కూర్చిన యవతారికాభాగమును సొంతముచేసికొనునంత కక్కుటితి గలవాఁడుకాఁడు. శివరహస్యఖండ కృతికర్తయును, ముఖభాగఘ ప్రభు నాశ్రీతుఁడును సగు బాలసరస్వతి కోడూరి వేంకటాచలకవి కీ కృష్ణకవి మాతులుఁడు.

కృష్ణా గుంటూరు మండలములయందు వితరణ గుణమునకును, విక్రమ క్రమమునకును మాణిక్యారావువారి వంశము పేరుపొందినది. భావన్నారావుగారు సంగంజాగర్లమాడిలోని సంగమేశ్వర దేవాలయమున కీనాముగా భూముల నిచ్చిన పుణ్యమూర్తి. వీరి తనయులగు వెంకటగోపాలరావుగారు సకల కళారసికులు; నిరతాన్నదాతలు. వీరు అశ్వారోహణ ధనుర్విద్యాపాటవముల ణితశ్రములఁట! వీరి ముఖ్య నివాసస్థానము వల్లెకోనకు చేరువలోఁగల రాచూరు. ఈ వంశీయులకు సంబంధించిన అనేకచాటువులు వ్యాప్తిలో నున్నవి. భావన్నారావుగారి మీఁది పద్యము :

'సుమమౌక్తికాకల్ప సుప్రతీకంబుతో
కంబుతోఁ బుండరీకంబుతోడ

*యుద్ధకాండ కథాభాగము మాత్రము కలిగి అతి శిథిలావస్థలోనున్న ఆకాశరావణ సంహార కావ్యప్రతి ప్రాచ్యలిఖిత గ్రంథాలయమున నున్నది. R. No. 663.

పల్లవకుసుమనంబాదనై కాంతుతోఁ
 గంతుతో రోహిణీకాంతుతోడ
 అధిగతపరమోగ్రుండైన స్వర్ణానుతో
 భానుతో నల చిత్రభానుతోడ
 దండిగా దేవ కోదండాభిరాముతో
 రాముతో సందనారాముతోడ
 నీదు సత్కిర్తి నీమూర్తి నీ ప్రతాప
 దీప్తి నీ దోర్బలస్ఫూర్తి దీటుమిగిలి
 యలరె మాణిక్యరాయ పంశాబ్దిసోమ
 భాసురగుణాళి భావభూపాలచౌళి'

—చాటుపద్యమణిమంజరి, ద్వి. భా., పు. 94.

'ఒకతాత రుతుబుళా ప్రకటదక్షిణభుజా
 దండుండై కోవెలకొండ యేలె
 నెలమి రెండవతాత యిభరాముపాదుళా
 పంపునఁ బెదకొండపల్లె యేలె
 మహిమించు ముమ్మడి మాణిక్యరాయండు
 వినుతికెక్కిన కొండవీటి నేలె
 రాణించు రఘుపతిమాణిక్యరాయండు
 పరభయంకరవృత్తిఁ బరిధవిల్లె
 తండ్రికంటెను బెదతండ్రితండ్రి కంటె
 తాత ముత్తాతలరు నెల్ల భ్యాతి దనర
 వన్నెగంటి కృష్ణానేని వంశమునను
 నిర్మలోషాయ బళిర మాణిక్యరాయ'

—పైది, పుటలు 94, 95.

ఇది అచ్చమాండా భాషన్నారాపుగారల తనయుడగు రాజా వెంకట
 గోపాలరాయ మాణిక్యరాయబహద్దవారి మీఁది ప్రశంసాపద్యము. 'మాణిక్య
 రాడ్వంశ మందారభూజంబు', 'పద్మనాయకమనః పద్మహేళి', 'మన్నె
 కులోద్యాన మధుమాసపైకంబు', 'పుణ్యవలిగోత్ర వితతాబ్ధి చంద్రుండు',
 'అర్ధిచాతక వార్ధుకాంబుదంబు', 'సత్కవీశ్వర నితాంతవర్ణిత స్వాంతుండు'
 అనియు నీ వెంకటగోపాలరాపుగారు అనేక చాటూక్తులలోఁ గీర్తింపఁబడినారు
 (చూ. పైది, పుటలు 94—96).

ఈ వెంకటగోపాలరాపుగారి పౌత్రులును, రాజ్యలక్ష్యంబా మార్కం
 డేయరాయల పుత్రులును రాచూరు జమీందారులును నగు శ్రీ రాజా మాణిక్య
 రాయ వెంకటహయగ్రీవరాపుబహద్దరుగారును విద్యాపోషకులు; ఉదారాశయ
 సంపన్నులు. వినయాశ్రమము వారి శుక్లయజుర్వేదీయాంధ్రానువాద గ్రంథ

ముద్రణమునకుఁ గాను దమతల్లి జ్ఞాపకార్థము రూ. 2,500 లు విరాళము నర్పించి వేదవిద్యావ్యాప్తికిఁ దోడ్పడిరి. ధనుర్విద్యా విలాసకృతి లిఖితప్రతి ప్రచారము చేరె.

ఉపజీవ్య గ్రంథసూచి

1. కందుకూరి నీరేశలింగము పంతులు. అంధ్రకవుల చరిత్రము. తృతీయ భాగము, పుటలు 249—251.
2. వేటూరి ప్రభాకరశాస్త్రి, ధనుర్విద్యావిలాసకృతిపీఠిక.
3. అక్కిరాజు ఉమాకాంతము, ఆరవదేశమునందలి అంధ్రవ్యాజ్యము. పుటలు 81—92.
4. చాటుపద్య మణిమంజరి, ద్వితీయభాగము, 1922.
5. చతుర్వారి నీరయ్య, గుంటూరుమండలసర్వస్వం, పుటలు 134, 135.
6. A Descriptive Catalogue of Telugu Manuscripts in Government Oriental Manuscripts Library, Madras, Vol. XIV (Telugu Local Tracts), 1952.